

22

ஸீரதுர் ரஸூல் - 2

நபி ஸல்லல்லாஹு அலைஹிவஸல்லம் அவர்களின்
மக்கா வாழ்க்கை

வஹி அருளப்படலும் பிரச்சாரமும்

முன்னைய பாடத்தில் நபி ஸல்லல்லாஹு அலைஹிவஸல்லம் அவர்களின் பிறப்பு, இளமைக்கால முன்மாதிரிகளைப் பற்றி கற்ற நாம், இப்பாடத்தில் நபிகளாருக்கு வஹீ அருளப்பட்ட வரலாற்றையும் பிரச்சாரத்தையும் பற்றி அறிந்துகொள்வோம்.

நபி ஸல்லல்லாஹு அலைஹி வஸல்லம் அவர்கள் தமது நாற்பதாவது வயதை நெருங்கும் போது சமூதாயத்தின் நிலை கண்டு பெருங் கவலைப்பட்டார்கள். சமூகத்தை சீர்திருத்துவதற்காக தீவிரமாகச் சிந்தித்தார்கள். தனிமையை நாடினார்கள். இதற்காக கஃபாவிலிருந்து மூன்று மைல் தொலைவில் உள்ள ஹிரா எனும் குகைக்கு அடிக்கடி சென்று வந்தார்கள். அங்கு தனியாகத் தங்கியிருந்து அல்லாஹ்வைத் தியானித்தார்கள்.

இவ்வாறு மூன்று வருடங்கள் கடந்தன. நபி ஸல்லல்லாஹு அலைஹிவஸல்லம் அவர்களுக்கு நல்ல கனவுகள் தென்பட ஆரம்பித்தன. பின்னர் ரமழானில் ஒரு தினத்தில் ஹிராவில் இருந்தபோது ஜிப்ரீல் அலைஹிஸ்ஸலாம் அவர்கள் அவர்முன் தோன்றி 'இக்ரஃ - ஒதுவீராக' எனக் கூறினார்கள். 'எனக்கு ஒதத் தெரியாதே' என நபி ஸல்லல்லாஹு அலைஹிவஸல்லம் அவர்கள் பதிலளித்தார்கள். ஜிப்ரீல் அலைஹிஸ்ஸலாம் மீண்டும் மீண்டும் மூன்று முறை அவர்களைக் கட்டியணைத்து ஒதச் சொன்னார்கள். அப்போதும் 'எனக்கு ஒதத் தெரியாது' என்றே பதிலளித்தார்கள். மூன்றாவது முறை ஸூரா அலக்கின் முதல் ஐந்து ஆயத்துக்களையும் ஜிப்ரீல் அலைஹிஸ்ஸலாம் அவர்கள் ஒதிக்காட்டினார்கள். நபி ஸல்லல்லாஹு



அலைஹிவஸல்லம் அவர்கள் அதனை மனனமிட்டுக் கொண்டார்கள். இதுவே நபி ஸல்லல்லாஹு அலைஹிவஸல்லம் அவர்களுக்குக் கிடைத்த முதல் வஹீயாகும்.

நபி (ஸல்) அவர்கள் இந்நிகழ்வால் அதிர்ச்சியடைந்து நடுநடுங்கியவாறு வீட்டுக்கு விரைந்தார்கள். தன்னைப் போர்த்துமாறு மனைவி கதீஜாவைக் கேட்டுக் கொண்டார்கள். மனைவி கதீஜா (ரழி) அவர்கள் நபியவர்களைப் போர்த்தி ஆறுதல் படுத்தி ஹிராவில் நடந்தவற்றை விசாரித்தார்கள். உடனே தனது உறவினரும் முன்னைய வேதங்களை நன்கறிந்தவருமான வரக்கத் இப்னு நௌபல் என்பவரிடம் அழைத்துச் சென்றார்கள். அவரிடம் நிகழ்ந்தவற்றை விபரித்தார்கள். இவற்றை கேட்ட வரகத் இப்னு நௌபல் நபியவர்களுக்கு 'நுபுவ்வத்' நபிப் பட்டம் கிடைத்திருக்கின்றதெனவும் நபியவர்களிடம் வந்தவர் ஜிப்ரீல் (அலை) என்றும், இவர்தான் முன்னைய நபிமார்களுக்கும் தூது கொண்டு சென்ற மலக்கு எனவும் விளக்கமளித்தார். இதனைக் கேட்ட கதீஜா (ரழி) அவர்கள் முஹம்மத் நபி ஸல்லல்லாஹு அலைஹிவஸல்லம் அவர்களை நபியாக ஏற்றுக்கொண்டார்கள்.

நபி ஸல்லல்லாஹு அலைஹிவஸல்லம் அவர்களின் பிரசாரம்

வஹீ அருளப்பட்ட தினத்திலிருந்து மீண்டதும் நபி ஸல்லல்லாஹு அலைஹிவஸல்லம் அவர்களுக்கு இறைத்தூதை எத்தி வைக்கும் கட்டளையும் வந்தது. அதனைத் தொடர்ந்து நபி ஸல்லல்லாஹு அலைஹிவஸல்லம்

அவர்கள் தமது பிரசாரத்தை ஆரம்பித்தார்கள். ஆரம்பத்தில் மிக நெருங்கிய உறவினர் நண்பர்களிடமே இஸ்லாத்தின் தூதை இரகசியமாக எத்தி வைத்தார்கள். இதன்போது முதன் முதலில் பெண்களில் கதீஜா (ரழி) அவர்களும் ஆண்களில் அபூபகர் (ரழி) அவர்களும் சிறுவர்களில் அலி (ரழி) அவர்களும் மற்றும் பலரும் இஸ்லாத்தை ஏற்றுக்கொண்டார்கள்.

நுபுவ்வத் கிடைக்கப்பெற்று முதல் மூன்று வருடங்களும் இரகசியமாகவே இறைத்தூதை முன்வைத்தார்கள். பின் ஸபா மலை மீது ஏறி பகிரங்கமாக இஸ்லாத்தை முன்வைத்தார்கள். அன்று முதல் அபூலஹப் உட்பட பலர் நபி ஸல்லல்லாஹு அலைஹிவஸல்லம் அவர்களை எதிர்க்க ஆரம்பித்தார்கள். **அஸ்ஸாதிக், அல்அமீன்** எனப் புகழப்பட்ட நபி ஸல்லல்லாஹு அலைஹிவஸல்லம் அவர்களை சாஸ்திரக்காரன், சூனியக்காரன், கவிஞன் என்றெல்லாம் வசை பாடினார்கள். நபி ஸல்லல்லாஹு அலைஹிவஸல்லம் அவர்கள் செல்லும் பாதையில் முட்களைப் பரப்பினர்; தலையில் குப்பைகளைக் கொட்டினர்; தொழுது கொண்டிருந்த நபியின் தோளில் ஒட்டகையின் அழகிய குடலை போட்டனர்.

நபி ஸல்லல்லாஹு அலைஹிவஸல்லம் அவர்களை மட்டுமன்றி இஸ்லாத்தை ஏற்றுக்கொண்ட ஸஹாபாக் களையும் துன்புறுத்தினர். இஸ்லாத்தை விட்டுவிடுமாறு அச்சுறுத்தினர். ஆனால், நபி ஸல்லல்லாஹு அலைஹிவஸல்லம் அவர்களும் முஸ்லிம்களும் இஸ்லாத்தை விட்டுக் கொடுக்கவில்லை. கோபமடைந்த மக்கா குறைஷியர் நபியவர்களையும் அவரது குடும்பத்தாரையும் ஷிஃபு அபூதாலிப் எனும் பள்ளத்தாக்கில் தடுத்து வைத்தனர்.

இக்கால கட்டத்தில் தான் நபி ஸல்லல்லாஹு அலைஹிவஸல்லம் அவர்களுக்குப் பேருதவியாக இருந்த அவர்களது அன்பு மனைவி கதீஜா (ரழி) அம்மையார் வபாத்தானார்கள். அதைத் தொடர்ந்து ஓரிரு மாதங்களில் நபி ஸல்லல்லாஹு அலைஹிவஸல்லம் அவர்களுக்குப் பாதுகாப்பளித்து வந்த அபூ தாலிப் அவர்களும் மரணமானார்கள். இதனால் நபி ஸல்லல்லாஹு அலைஹிவஸல்லம் அவர்கள் பெரும் கவலைக்குள்ளானார்கள். இவ் ஆண்டு 'ஆமுல் ஹுஸ்ன்' எனப்படுகின்றது.

தொடர்ந்தும் பிரச்சாரத்தைக் கைவிடாத நபி ஸல்லல்லாஹு அலைஹிவஸல்லம் அவர்கள் தாயிபுக்குச் சென்றார்கள். அங்கும் கல்லால் அடித்துத் துன்புறுத்தப்பட்டார்கள். இவ்வாறு பல்வேறு இன்னல்களை

எதிர்நோக்கிய நபி ஸல்லல்லாஹு அலைஹிவஸல்லம் அவர்களுக்கு இறுதியில் கொலை அச்சுறுத்தலும் விடுக்கப்பட்டது. பின்னர் ஹஜ்ஜுக்காக மக்காவுக்கு வரும் வெளிநாட்டவர்களை இரகசியமாகச் சந்தித்து இஸ்லாத்தை எத்தி வைத்தார்கள்.

இவ்வேளையில் யத்ரிப் வாசிகள் (மதீனா வாசிகள்) சிலர் இஸ்லாத்தை ஏற்றுக் கொண்டனர். இவர்களது அழைப்பின் பிரகாரமும் அல்லாஹ்வின் கட்டளைப்படியும் நபியவர்களும் ஸஹாபாக்களும் மதீனாவுக்கு ஹிஜ்ரத் செய்தார்கள். இந்நிகழ்வு நுபுவ்வத் கிடைத்து பதின்முன்றாம் வருடம் இடம்பெற்றது. அத்தோடு நபி ஸல்லல்லாஹு அலைஹிவஸல்லம் அவர்களின் மக்கா வாழ்வு முடிவுற்று மதீனா வாழ்வு ஆரம்பமானது.

பயிற்சி

அ பகுதிக்கு பொருத்தமான விடையை ஆ பகுதியிலிருந்து தெரிந்து உரிய இலக்கத்தை அடையாளத்தினுள் எழுதுக.

(அ)

1. நபி ஸல்லல்லாஹு அலைஹிவஸல்லம் அவர்கள் தியானித்த இடம் ()
2. நபி ஸல்லல்லாஹு அலைஹிவஸல்லம் அவர்களுக்கு வஹி கொண்டு வந்த மலக்கு ()
3. முதன் முதலில் இஸ்லாத்தை ஏற்ற பெண்மணி ()
4. கதீஜா (ரழி) அவர்களின் உறவினரும் முன்னைய வேதங்களை நன்கறிந்தவரும் ()
5. நபி ஸல்லல்லாஹு அலைஹிவஸல்லம் அவர்கள் முதன்முதலில் பகிரங்கமாக இஸ்லாத்தை போதித்த இடம் ()

(ஆ)

- | | | |
|-------------------|---------------------|--------|
| 1. ஜிப்ரீல் (அலை) | 2. வரகத் பின் நௌபல் | 3. ஸபா |
| 4. ஹிரா | 5. கதீஜா (ரழி) | |